

QORTI TA' L-APPELL

IMHALLFIN

**S.T.O. JOSEPH SAID PULLICINO, B.A.(HONS), LL.D. - PRESIDENT
ONOR. CARMEL A. AGIUS, B.A., LL.D.
ONOR. JOSEPH D. CAMILLERI, B.A., LL.D.**

Seduta ta' nhar it-Tnejn 9 ta' April, 2001

Numru 19

Appell numru 278/00

Charles Bonaci

vs

Direttur tas-Sigurta' Socjali

Id-decizjoni appellata

Dan hu appell mid-decizjoni ta' l-Arbitru nominat taht l-Att dwar is-Sigurta' Socjali (Kap 318) moghtija fil-15 ta' Gunju, 2000, fil-kaz fl-ismijiet fuq premissi.

“Dan l-appell qed isir mid-decizjoni tad-Direttur fejn cahad it-talba tal-appellant ghall-Pensjoni tal-Irtir peress li d-Direttur ma hux sodisfatt li l-appellant ma jdahhalx aktar mill-paga minima nazzjonali fil-gimgha.

L-appellant spjega l-appell tieghu hekk :-

“Jiena ghalaqt il-61 sena fit-13 ta’ Lulju 1999. Fl-istess data gharraft lill-korporazzjoni tal-Impieg u Tahrig li jiena waqaft li nkun “gainfully occupied” b’senh mill-11 ta’ Lulju 1999. Il-korporazzjoni kkonfermat it-tmiem tal-impieg tieghi b’ittra li ggib id-data tat-22 ta’ Lulju 1999. Dokument ‘A’ mehmuz.

Is-sehem tieghi fis-shubija Bonaci & Co. cedejtu fit-18 ta’ Awissu 1999, kif huwa indikat fin-nota ta’ cediment immarkat document ‘B’.

Rigward in-negozju C & D u d-Dolcerija ‘Croce Bonaci’ ghandi nghid illi f’dawn l-attivitajiet jiena nimpjega lill-hames uliedi li magghom ghamilt ftehim verbali li mit-13 ta’ Lulju 1999 ‘l hemm dawn in-negozji ser ikunu mmexxija esklusivament minnhom u li barra l-paga ser jaqsmu l-qliegħ bejniethom, wara li jhallsuni s-somma ta’ Lm 2000 fis-sena, ikun x`ikun il-qliegħ.”

Fis-seduta tat-23 ta’ Frar 2000 is-Sur Attard ghad-Direttur iddikjara li d-dipartiment kien lest jikkonsidra favorevolment it-talba tal-appellant kemm-il darba jagħmel cessjoni permezz ta’ Att Pubbliku.

B`nota ipprezentata fit-28 ta’ Marzu 2000 l-appellant irrisponda hekk :-

“Nixtieq umilment nistaqsi lill-Arbitru ghaliex id-dipartiment tas-Sigurta’ Socjali lest li jikkonsidra favorevolment it-talba tieghi kemm-il darba cessjoni favur uliedi ssir permezz ta’ Att Pubbliku, meta f’kazijiet simili dan ma jigix mitlub.

Peress li jien hawn taht iffirmit diga urejt li uliedi ilhom għal zmien twil jahdmu u jmexxu il-kummerc tieghi, nahseb li din it-talba min-naha tad-dipartiment tas-Sigurta’ Socjali hija diskriminatorja fil-konfront tieghi.

Għalhekk qiegħed inhossni umiljat nidher quddiem l-Arbitru meta bhala cittadin onest dejjem hallast fil-pront il-kontribuzzjoni tas-Sigurta’ Socjali dovuta minni bhala self-employed. Nerga’ ntenn li din hija diskriminazzjoni kontrija meta haddiehor fl-istess posizzjoni tieghi ha l-pensjoni mingħajr ebda nkwieta.”

L-Artikolu 66 tal-Att jipprovdi illi :-

“66. (1) Bla hsara ghad-dispozizzjonijiet ta’ l-artikolu 96 ta’ dan l-Att u bla hsara gahd-dispozizzjonijiet l-ohra ta’ dan l-Att, persuna li:-

(2) ikollha l-eta’ ta’ sittin sena; u

(3) turi ghas-sodisfazzjon tad-Direttur li –

**(i) tkun cittadin ta’ Malta u normalment tirrisjedi f’Malta;
u**

(ii) il-mezzi taghha fil-gimgha, kalkolati skond id-dispozizzjonijiet tat-Taqsima IV tat-Tieni Skeda li tinsab ma’ dan l-Att, ma tkunx izjed mill-oghola rata ta’ Pensjoni ta’ l-Eta’ li, fil-kaz ta’ ragel mizzewweg li martu tikkwolifika ukoll ghal pensjoni bi dritt, tkun daqs 80%, u fil-kaz ta’ persuni romol jew persuni mhux mizzewga, daqs 60% tal-paga minima nazzjonali kif applikabbli ghal persuni ta’ tmintax-il sena jew izjed kif stabbilita b’ordni ta’ standard nazzjonali taht l-Att li Jirregola il-Kundizzjonijiet ta’ l-Impieg matul il-perijodu li ghalih dik il-persuna tkun dovuta u skond kif hemm specifikat fit-Taqsima II tas-Sitt Skeda li tinsab ma’ dan l-Att skond il-kategorija taghha, tkun intitolata gahl Pensjoni ta’ l-Eta’ taht dan l-Att skond id-dispozizzjonijiet tas-subartikolu (2) ta’ dan l-artikolu.”

L-appellant spjega illi hemm ftehim verbali bejnu u bejn uliedu li jhallsuh is-somma ta’ Lm 2000 fis-sena, ikun xi jkun il-qliegħ. Ma saret l-ebda kitba dwar il-ftehim. Id-Direttur ma hux qed jaccetta dan il-ftehim peress li ma hux wiehed formali u ghalhekk m’ghandu l-ebda mezz jikkontrolla l-ezistenza jew il-kontenut tieghu.

Peress li huwa l-oneru tal-appellant li jipprova li d-dhul tieghu huwa anqas minn dak imsemmi fil-precitat artikkel, u peress li fil-fehma tal-Arbitru din il-prova ma saritx fil-grad rikjest mil-ligi, l-Arbiru jichad dan l-appell”.

Osservazzjonijiet ta’ din il-Qorti

Charles Bonaci appella minn din is-sentenza b’dan l-aggravju:-

1. Fl-ewwel lok biex isir ftehim fejn persuna tghaddi l-gestjoni tal-kummerc lil uliedha ma kienx jinhtieg dokument bil-miktub. Kien bizzejjed li dan il-ftehim ikun verbali;
2. Fil-verita' hu llum ma kellu x'jaqsam xejn aktar man-negozju li kien imexxi u kien jircievi biss minghand uliedu s-somma miftehma magghom;
3. Il-kwistjoni ta' kontroll ma kellha x'taqsam xejn mal-forma utilizzata mill-appellant biex ittrasferixxa n-negozju lit-tfal. Dak il-kontroll kellu jirrizulta minn indagni li kellu jibqa' jaghmel id-Direttur wara li tinhareg il-pensjoni biex jaccerta ruhu li ma kien hemm xejn simulat da parti ta' l-applikant biex jeludi l-obbligu tieghu taht il-ligi. Ma jidhirx li d-Direttur kien qieghed b'xi mod jikkontesta l-veracita' ta' dak li ssottometta l-appellant;
4. Ma kellhomx jirrizultaw cirkostanzi allura li kellhom jikkonducu lid-Direttur appellat jew lill-Arbitru li jichdu t-talba ta' l-appellant biex jinghata l-Pensjoni ta' l-Irtir.

Jinghad qabel xejn li l-allegazzjoni ta' diskriminazzjoni da parti tad-Dipartiment tas-Sigurta' Socjali, maghmula mill-appellant quddiem l-

Arbitru ma giet bl-ebda mod sostanzjata. L-appellant infatti jallega diskriminazzjoni kontrih ghaliex, skond hu, haddiehor fl-istess posizzjoni tieghu kien qed jiehu l-pensjoni minghajr ebda inkwiet. Naturalment dan bl-inferenza li kienet qed tinghatalu minghajr ma ntab li jaghti prova cara u univoka illi hu kien definittivament irrinunzja ghal kull involviment fin-negozju li kien jappartjeni lilu u li kien ghaddieh f'idejn uliedu. Allegazzjoni ta' diskriminazzjoni li timporta wkoll illi, skond l-appellant, id-Dipartiment tas-Sigurta' Socjali ma esegiex minghand dan l-applikant l-iehor prova bil-miktub tat-trasferiment tal-gestjoni tan-negozju lill-ulied, imma kien qaghad biss fuq dikjarazzjoni verbali ta' l-applikant.

Skartata l-allegazzjoni ta' diskriminazzjoni, il-kaz jirrizolvi ruhu unikament fuq apprezzament ta' provi da parti tad-Direttur fl-ewwel lok, u ta' l-Arbitru in sede appell. L-artikolu 66 tal-Kap 318 riportat fid-decizjoni appellata jimponi bhala kondizzjoni ghall-ghoti ta' pensjoni taht dak l-Att fuq il-persuna li jkollha l-eta ta' 60 sena u li tkun cittadin ta' Malta normalment tirisjedi f'Malta, il-prova sodisfacenti li l-mezzi taghha fil-gimgha ma jkunux izjed minn daww stabbiliti fis-subinciz b (2) ta' l-istess artiklu. L-oneru tal-prova kien kollu kemm hu fuq l-applikant. Il-prova kellha tkun tali li tissodisfa lid-Direttur li naturalment kellu wkoll ikun ragonevoli fl-apprezzament tieghu tal-provi prodotti, pero' certament kellu kull dritt li jesigi prova adegwata, serja u attendibbli.

Din il-Qorti ma tara xejn irragonevoli u wisq anqas, kif jissottometti l-appellant, umiljanti, fid-domanda tad-Direttur illi dak li l-appellant jafferma li sehh bhala fatt bejnu u bejn uliedu fir-rigward tat-tmexxija tan-negozju tieghu, jigi formalizzat permezz ta' kitba li tpoggi l-jeddijiet u l-obbligi reciproci tal-missier u ta' l-ulied fir-rigward ta' l-amministazzjoni tan-negozju lil hinn minn kull dubju ragjonevoli. Altrimenti la d-Direttur u lanqas l-Arbitru ma setghu jkunu f'posizzjoni li jaslu ghall-konvinzjoni li l-ftehim li fuqu jistrieħ l-appellant kien wiehed serju u vinkolanti fuq il-kontraenti u ma kienx semplicement rabta coff maghmula unikament ghall-okkazzjoni biex tigi aggirata d-disposizzjoni tal-ligi u assikurata pensjoni lill-applikant li altrimenti ma kienx jikkwalifika ghalha.

Id-Direttur, fl-applikazzjoni tal-Ligi, kellu responsabilita' kbira illi josserva ad unguem dawk ir-regoli li jassiguraw f'liema cirkostanzi setghet tithallas jew ma tithallasx pensjoni lill-kontribwent. Sakemm id-Direttur japplika l-ligi b'mod ekwu, ragjonevoli u uniformi, fil-parametri fuqu imposti bil-ligi ma kienx lecitu li l-Arbitru u lanqas din il-Qorti tissindika l-grad ta' prova li kienet mehtiega biex tissodisfa lid-Direttur li tali prova kienet laħqet il-grad rikjest mil-Ligi.

L-appell ma setghax ghalhekk jigi sostnut.

App.Civ. 278/00

Ghal dawn il-motivi l-appell qed jigi michud bl-ispejjez kontra l-appellant.

Dep/Reg

mm